

17वीं लोक सभा के तीसरे सत्र के दौरान प्रश्नों के संबंध में प्रश्न शाखा की मुख्य बातें

सत्रहवीं लोक सभा का तीसरा सत्र 31 जनवरी, 2020 को आरंभ हुआ जिसकी समाप्ति 03 अप्रैल, 2020 को होनी थी। इस सत्र के दौरान प्रश्न काल के लिए कुल 29 बैठकें निर्धारित की गई थीं। तथापि, कोविड-19 वैश्विक महामारी फैलने और इसके उपरान्त देश में लॉकडाउन हो जाने के दृष्टिगत, सभा 23 मार्च, 2020 को अनिश्चित काल के लिए स्थगित हुई। इसके परिणामस्वरूप, प्रश्न काल के लिए बैठकों की संख्या को कम करके 21 कर दिया गया और इनमें से भी 4 बैठकों में मौखिक उत्तरों के लिए तारांकित प्रश्न नहीं हो सके। 17वीं लोक सभा के तीसरे सत्र से संबंधित प्रश्न काल की मुख्य बातें निम्नलिखित हैं:-

- 1. सूचनाएं, जो प्राप्त हुईं और जिनकी जांच की गई-** तारांकित तथा अतारांकित प्रश्नों की सूचनाएं 16 जनवरी, 2020 से प्राप्त की गईं। कुल 33156 सूचनाओं (तारांकित प्रश्न तथा अतारांकित प्रश्न) और 09 अल्प-सूचना प्रश्नों (एसएनक्यू) की जांच की गई। एक दिन में 'बैलट' के लिए सम्मिलित प्रश्नों की सूचनाओं की अधिकतम संख्या 16 मार्च, 2020 के लिए 1352 थी जो पहले सत्र, जब यह संख्या 940 थी की तुलना में बहुत अधिक है तथा दूसरे सत्र, जब यह संख्या 1370 थी, की तुलना में कुछ ही कम है।
- 2. ई-सूचनाएं-** तीसरे सत्र में प्रश्नों की सूचनाओं को इलेक्ट्रॉनिक माध्यम से प्राप्त करने अर्थात् ई-सूचनाओं में वृद्धि हुई है। प्राप्त 32967 सूचनाओं (विभाजित प्रश्नों को छोड़कर) में से, 21195 सूचनाएं (जो कि 64.29 प्रतिशत है) ई-सूचनाएं थीं। इस प्रतिशत में पहले तथा दूसरे सत्र जब ई-सूचनाओं का प्रतिशत क्रमशः 43.77 एवं 59.97 था, की तुलना में वृद्धि हुई है।
इस प्रकार ई-संसद और कागजरहित सचिवालय का लक्ष्य हासिल करने के लिए सतत प्रयास किए जा रहे हैं और उपलब्धि भी हासिल हो रही है।
- 3. सदस्यों की भागीदारी-** जिन सदस्यों के नाम पर तारांकित और अतारांकित प्रश्न गृहीत किए गए थे उन सदस्यों की संख्या के संदर्भ में सदस्यों की भागीदारी पहले सत्र में 356 एवं दूसरे सत्र में 402 की तुलना में बढ़कर 423 हो गई। 17 मार्च, 2020 को होने वाली बैठक हेतु किए गए बैलट के लिए अधिकतम 335 सदस्यों के नाम सम्मिलित किए गए थे, तथा यह संख्या भी 17वीं लोक सभा के दौरान सर्वाधिक थी।
- 4. तारांकित और अतारांकित प्रश्नों की सूचियां तथा मंत्रालयों द्वारा दिए जाने वाले अधिकतम उत्तरों की संख्या :** तारांकित प्रश्नों की सूची में कुल 419 प्रश्नों और अतारांकित प्रश्नों की सूची में 4823 प्रश्नों को शामिल किया गया था। 20 मार्च 2020 को हुई सभा की बैठक में ऐसे सदस्यों की अधिकतम संख्या जिनके नाम प्रश्नों की सूची में शामिल किए गए थे, 296 है जो कि 17वीं लोक सभा के दौरान किसी भी सत्र में किसी भी दिवस अधिकतम है। वित्त मंत्री तथा स्वास्थ्य और परिवार कल्याण मंत्री ने अधिकतम 291 तारांकित और अतारांकित प्रश्नों का उत्तर दिया। तत्पश्चात्, मानव संसाधन विकास मंत्री ने 280 प्रश्नों का उत्तर दिया।

5. **मौखिक उत्तर तथा अनुपूरक प्रश्न :** सत्र के दौरान 4.9 प्रति बैठक के औसत से कुल 98 तारांकित प्रश्नों का मौखिक उत्तर दिया गया। किसी एक दिवस पर मौखिक उत्तर दिए गए प्रश्नों की अधिकतम संख्या 9 रही जो क्रमशः 3 फरवरी, 2020 तथा 13 मार्च, 2020 को थी।

सत्र के दौरान सदस्यों द्वारा कुल 321 अनुपूरक प्रश्ने पूछे गए जिनका औसत तारांकित प्रश्न प्रतिदिन 3.28 रहा। सत्र के दौरान पूछे गए अनुपूरक प्रश्नों का यह औसत 17वीं लोक सभा के दौरान उसके पिछले दो सत्रों के औसत से अधिक रहा है। तृतीय सत्र के दौरान कुल 139 सदस्यों ने अनुपूरक प्रश्न उठाए जिसका प्रति प्रश्न औसत 1.42 रहा। इस संदर्भ में प्रथम तथा द्वितीय सत्र का उक्त संदर्भ में औसत क्रमशः 1.16 तथा 1.21 सदस्य था।